

1 ta' Novembru 2019
118/2019

L-AMBJENT: PASS 'IL QUDDIEM U QABŻA LURA

Il-Kummissjoni Interdjoċesana Ambjent (KA) tinnota b'sodisfazzjon l-approvazzjoni ta' mozzjoni mill-Parlament Malti li tiddikjara emerġenza fil-klima.

Is-sodisfazzjon tal-KA għall-pass li ħadet l-ogħla istituzzjoni ta' pajjiżna b'din id-deċiżjoni ttappan bil-kbir meta lbieraħ tħabbret id-deċiżjoni li l-Awtorità tal-Ippjanar approvat applikazzjoni biex binja mitluqa fuq art barra ż-żoni tal-iżvilupp ġewwa l-Qala Għawdex tinbidel f'villa moderna. Il-KA ttenni li deċiżjonijiet bħal dawn juru insensittività kbira min-naħa tal-awtorijiet għall-wirt naturali tal-gżejjer tagħna u għal serħan il-moħħ tal-Maltin u l-Għawdxin kollha, u tqisha bħala qabża lura mill-aħbar tajba li kellna għaxart ijiem ilu. Fuq kollox, il-fatt li d-deċiżjoni jidher li ttieħdet fuq premessa żbaljata jkompli jħawwad l-imħuħ u jinkwieta lil kull min huwa ta' rieda tajba.

Il-KA ssostni l-fehma tagħha li l-mod kif qed jittieħdu dawn id-deċiżjonijiet juri li l-prijorità aktar qed jeħodha min għandu interess li jħaxxen butu milli l-komunitajiet, b'mod li l-wirt naturali ta' pajjiżna, minflok ma qegħdin niproteġuh, qed naraw kif nisolħuh.

Dwar il-klima, il-Kummissjoni tittama li, issa li l-Parlament għaraf l-emerġenza li fiha ninsabu, tittieħed mill-aktar fis azzjoni urġenti biex pajjiżna jagħti seħmu ħalli titħares sewwa din id-dar komuni tagħna. L-urġenza li jittieħed kull pass biex inrażżnu t-tibdil klimatiku, m'għandhiex titħalla biss imniżżla fil-minuti tal-laqgħa tal-Kamra tad-Deputati, imma tissarraf f'azzjoni immedjata għall-ġid tal-ġenerazzjoni ta' issa u tal-ġejjieni. Dwar il-protezzjoni vera tal-wirt naturali tal-pajjiż, il-KA tneġġeg lill-Parlament kollu, partikolarment lill-Kumitat Parlamentari tal-Ambjent, Tibdil fil-Klima u l-ippjanar tal-iżvilupp, biex jagħmel minn kollox ħalli jiżgura li deċiżjonijiet skandalużi bħal dik tal-Qala ma jerġgħux iseħħu.

Il-KA appellat diversi drabi għar-reviżjoni tar-*Rural Policy and Design Guidance*, li permezz tagħha ġie approvat dan l-iżvilupp. Dan għaliex din il-policy qed toħloq u se tkompli toħloq sfreġju fil-kampanja tal-Gżejjer Maltin. Dan l-appell s'issa waqa' fuq widnejn torox u d-dewmien fit-tibdil ta' din il-policy (bħal fil-każ tal-policy dwar il-pompi tal-petrol) se jkompli jaġevola lil kull min ma jinteressahx mill-protezzjoni tal-ambjent

naturali. La l-Awtorità tal-Ippjanar, la l-Gvern li japprova l-policies tal-Ippjanar, u lanqas il-Parlament li japprova l-liġijiet li jirregolaw l-iżvilupp u l-protezzjoni tal-ambjent, ma jistgħu jaħarbu minn din ir-responsabbiltà. Il-ballun huwa f'saqajhom.

Sadanittant il-KA tneġġeg lill-Awtorità dwar ir-Riżorsi u l-Ambjent biex tappella b'mod rigoruż mid-deċiżjoni dwar l-iżvilupp fil-Qala, deċiżjoni li twegġa' lil kull min għandu għal qalbu l-protezzjoni tal-kampanja tal-Gzejjer Maltin.

Il-Kummissjoni tfakkar ukoll f'dak li qal il-Papa Franġisku fil-15 ta' Jannar 2015: "Alla jaħfer dejjem, aħna – il-bnedmin – naħfru kultant, in-natura ma taħfirha qatt. Jekk int issawwatha, meta jmiss lilha tagħmillek l-istess."